

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీమత్పంచమతభంజన శ్రీతాతదేశికవిరచితం
॥ శ్రీమన్నిగమాంతమహాదేశికకవచం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమన్నిగమాంతమహాదేశికకవచం ॥

శుకతాతం త్రయీమార్గే తత్తాతం తత్త్వనిర్ణయే ।
తత్తాతతాతమాచారే తాతాచార్యమహం భజే ॥ 1 ॥

శ్రీమద్వేంకటనాథస్య కవచం దివ్యముత్తమం ।
సర్వసంపత్ప్రదం నృణాం మోక్షదం వక్ష్యతే మయా ॥ 2 ॥

ధ్యాయేత్ స్వర్ణమయం దివ్యం సహస్రదలముత్తమం ।
భాస్వరం స్తోకవికచం కమలం హృదయాంతరే ॥ 3 ॥

తన్మధ్యే కర్ణికాం ధ్యాయేత్తప్తహాటకరూపిణీం ।
తన్మధ్యే చింతయేద్దివ్యం కనకం పీఠముత్తమం ॥ 4 ॥

తదంతరాలే మాణిక్యమయముత్తమమాసనం ।
చతురశ్రం సాంద్రతరం తన్మధ్యేఽబ్జం విచింతయేత్ ॥ 5 ॥

రత్నపీఠం సమాసీనం తప్తకాంచనభూషణం ।
హారకేయూరకటకనూపురాదివిభూషితం ॥ 6 ॥

శంఖచక్రాంచితభుజం పద్మమాలికయాన్వితం ।
తులసీమణిమాలాఢ్యం సూర్యపుండ్రవిరాజితం ॥ 7 ॥

మూర్తిమంతమివాదిత్యం పీఠాంబరవిరాజితం ।
చంద్రాననం స్థూలలక్ష్మం సర్వశత్రువినాశనం ॥ 8 ॥

చతుర్విధానామర్థానాం పౌరుషాణాం సదా నృణాం ।
ప్రదాతారం కలానాథం జ్ఞానదం సుగుణాకరం ॥ 9 ॥

పద్మపాదం పద్మపాణిం పద్మాస్యం పద్మలోచనం |
పద్మాకరం పద్మపీఠం పద్మపత్రనికేతనం || 10 ||

భూషాకిరణసందోహవిరాజిత దిగంతరం |
వక్త్రాబ్జనిర్గతోద్ధామ వాణీసంతానశోభితం || 11 ||

సర్వవిద్యాదానదీక్షం నిర్వేతుకఘృణాన్వితం |
సర్వతంత్రస్వతంత్రం శ్రీవేంకటేశం మహాగురుం || 12 ||

జ్ఞానముద్రాపుస్తకాభ్యామలంకృతకరద్వయం |
దేవతాసార్యభౌమం తం ధ్యాయేద్వేదాంతదేశికం || 13 ||

అస్య శ్రీ వేదాంతదేశికకవచస్తోత్రమహామంత్రస్య శ్రీ వివేక ఋషిః |
అనుష్టుప్ ఛందః |
భగవాన్ శ్రీ వేదాంతదేశికో దేవతా |
శ్రీ వేదాంతదేశిక ప్రసాదసిద్ధ్యర్థే జపే వినియోగః |

కరన్యాసః

విద్యాభేదైరుపచయవతాం అంగుష్ఠాభ్యాం నమః |
వేదకల్పద్రుమాణాం తర్జనీభ్యాం నమః |
వ్యక్తోల్లాసద్విజపరిబృఢవ్యాప్తశాఖాశతానాం మధ్యమాభ్యాం నమః |
శ్రేయోమార్గ ప్రతిభటజితః శ్రీ వివేకస్య మౌలౌ అనామికాభ్యాం నమః |
భూయో భూయస్సపది భవితా కనిష్ఠికాభ్యాం నమః |
భూయసీ పుష్పవృష్టిః కరతలకరపృష్ఠాభ్యాం నమః |
ఏవం హృదయాద్యంగన్యాసః |

ధ్యానం

విద్యాభేదైరుపచయవతాం వేదకల్పద్రుమాణాం
వ్యక్తోల్లాసద్విజపరిబృఢవ్యాప్తశాఖాశతానాం |

శ్రేయోమార్గప్రతిభటజితః శ్రీ వివేకస్య మౌలౌ
భూయోభూయస్సపది భవితా భూయసీ పుష్పవృష్టిః ॥

అథ మూలమంత్రజపః

శ్రీమద్వేదాంతదేశిక ద్వాదశాక్షరమూలమంత్రం సదాచార్యోపదేశేన లభ్యా
జపేత్ |

అథ కవచస్తోత్రధ్యానం

వేదాంతదేశికః శ్రీమాన్ శిరో మే పాతు సర్వదా |
లలాటం వేంకటేశో మే భగవాన్ పాతు మే దృశౌ ॥ 1 ॥

ప్రధానప్రతితంత్రజ్ఞో నాసికాం పాతు భాష్యకృత్ |
భ్రువౌ శ్రావయితా కర్ణౌ పాతు మే దేశికోత్తమః ॥ 2 ॥

గండౌ మే పుండరీకాక్షః పాతు మే చిబుకం కవిః |
ముఖం చంద్రముఖః పాతు తార్క్ష్యదత్తవరోఽధరం ॥ 3 ॥

ఓష్ఠం మే పాతు బింబోష్ఠశ్చుద్ధో మే దంతసంతతిం |
హయగ్రీవావతారో మే జిహ్వం పాతు బహుశ్రుతః (శ్రుతప్రదః) ॥ 4 ॥

అనంతసూరితనయః స్వాంతం పాతు మతిం సుధీః |
స్థూలలక్షస్త్రికం పాతు శిఖావాన్ పాతు మే శిఖాం ॥ 5 ॥

కంఠం ఘంటావతారో మే స్కంధౌ సిద్ధాంతదాయకః |
హృదయం భయహర్తా మే వాచం మే పాతు సత్యవాక్ ॥ 6 ॥

వక్షస్సహస్రవిత్ పాతు కక్షౌ పాషండఖండనః |
శంఖచక్రధరో బాహు పుండ్రం పాతూర్ధ్వపుండ్రధృక్ ॥ 7 ॥

అష్టాక్షరైకనిరతస్సత్తాం పాతు శ్రుతిం శ్రుతః |
మంత్రత్నప్రభావజ్ఞః పాతు స్వాత్మసమర్పణం || 8 ||

ఉత్తమశ్లోకభావజ్ఞో యశః పాతు ముదా కృతీ |
కూర్పరౌ సురసేవ్యో మే పార్శ్వం మే పాతు భాస్కరః || 9 ||

వ్యాఖ్యాముద్రాకరః పాతు దక్షిణం పాణిమాతృవిత్ |
పాతు పుస్తకహస్తౌ మే కరం సవ్యం కలానిధిః || 10 ||

సుధాశీ పాతు మే కుక్షిం నాభిం మే సప్తతంతుకృత్ |
పుష్టం మే పాతు విశ్వాత్మా జితాక్షః పాతు మే కటిం || 11 ||

ఊరూ విష్ణురథః పాతు జానునీ దేవపూజితః |
మనోజవః పాతు జంఘే బ్రహ్మారుద్రాదిసేవితః || 12 ||

గుల్ఫే నిత్యః పాతు సర్వహితాచరణతత్పరః |
పరశీర్షన్స్తపాదకటకః పాతు మే పదే || 13 ||

ఆరోగ్యం పాతు మే వైద్యః సత్త్వం సత్త్వమయో విభుః |
బ్రహ్మవిత్ బ్రహ్మనాడీం మే ప్రాపకః పాతు మే గతిం || 14 ||

ప్రాప్యో మే బ్రహ్మసాయుజ్యం పాత్వనావృత్తిముక్తిదః |
శ్రీకరస్సంపదం పాతు విద్యాం పాండిత్యదో మమ || 15 ||

కవితార్కికసింహో మే సర్వజ్ఞః ప్రతిభాం ప్రభుః |
సర్వశక్తిః పాతు బుద్ధిం లక్ష్మీమంగలవిగ్రహః || 16 ||

శ్రీమన్నారాయణాత్మా మే స్వరూపం కరుణార్ణవః |
సర్వతంత్రస్వతంత్రో మాం సర్వాత్మా పాతు సర్వదః || 17 ||

వేదాంతదేశికస్యేదం కవచం నిర్మితం శుభం |
తదనుగ్రహపాత్రేణ వివేకేన విపశ్చితా || 18 ||

ఫలశ్రుతిః

భక్తిమాన్ యస్సదోఞ్ఠాయ శుచిస్తద్గతమానసః |
పుమాన్ యది పఠేన్నిత్యం స పరాం శ్రియమాప్నుయాత్ || 19 ||

వేదాంతదేశికస్యేదం కవచం సర్వసిద్ధిదం |
యః పఠేత్ పురుషో నిత్యం తస్మిన్ సన్నిహితో హరిః || 20 ||

ఉత్తమం కవచం గుహ్యం జ్ఞానదం పఠతాం నృణాం |
సర్వవేదాంతమథనాదేతత్సారం సముద్భృతం || 21 ||

పుత్రార్థీ లభతే పుత్రం ధనార్థీ లభతే ధనం |
విద్యార్థీ లభతే విద్యాం ఏతత్ఫలనమాత్రతః || 22 ||

రాజ్యార్థీ లభతే రాజ్యం స్వర్గార్థీ స్వర్గమశ్నుతే |
మోక్షార్థీ లభతే మోక్షం ఏతజ్జప్త్యా యతేంద్రియః || 23 ||

వనే రణే శత్రుమధ్యే జలాంతే వాఽగ్నిమధ్యతః |
మహాభయేషు సత్స్వేతత్ఫలనాన్ముచ్యతే భయాత్ || 24 ||

ప్రాతర్మధ్యదినే సాయం యః పఠేద్వైష్ణవోత్తమః |
సంసారాభేస్సముత్తిర్య ప్రాప్నుయాత్ పరమం పదం || 25 ||

సకృత్ పఠనమాత్రేణ వాంఛితం లభతే నరః |
అసకృత్ పఠతాం నృణాం న జానే కీదృశం ఫలం || 26 ||

సత్యం సత్యం పునస్సత్యముద్భృత్య భుజముచ్యతే |
కవచాస్యాస్య సదృశం నాస్తి నాస్తి మహీతలే || 27 ||

అస్తు వా కవచం లోకే శతశశ్చ సహస్రశః |
ఏతత్తుల్యంతు కవచం న భూతం న భవిష్యతి || 28 ||

స్తుంభనం మోహనం వాపి శోషణం దాహనం తథా |
సర్వం చ సాధయేద్విద్వాన్ యది భక్త్యా పఠేన్నరః || 29 ||

తామ్రే వా తాలపత్రే వా శ్రీపత్రే వా విలిఖ్య చ |
రాజతే వాపి సౌవర్ణే ధారయేత్ సర్వదా జపన్ || 30 ||

భూతం ప్రేతపిశాచాశ్చ శాకినీ డాకినీ తథా |
బ్రహ్మరాక్షసవేతాళాః నశ్యంత్యేతజ్జపేన చ || 31 ||

ఆధయో వ్యాధయో వాపి దైవపీడాదయస్తథా |
సర్వే నశ్యంతి నిశ్శేషమేతత్పఠనమాత్రతః || 32 ||

సింహవ్యాఘ్రు వరాహాశ్చ మృగాస్సర్పాదయస్తథా |
ఏతచ్ఛవణమాత్రేణ పలాయంతే న సంశయః || 33 ||

అక్షిరోగం కర్ణరోగం కుక్షిరోగం చ దేహినాం |
సర్వం చ నాశయేత్ క్షిప్రం ఏతజ్జప్త్వా న సంశయః || 34 ||

పిశాచాదికృతం రోగమపి సర్పాదిభిః కృతం |
సంప్రోక్ష్యోత్సాదయేత్తోయైః కవచేనాభిమంత్రితైః || 35 ||

కన్యార్థీ ప్రజపేద్యస్తు షణ్మాసం నియతేంద్రియః |
సర్వలక్షణసంపన్నాం కన్యాం ప్రాప్నోతి మానవః || 36 ||

ఏకం వాంఛితముద్దిశ్య పుమానేతత్పఠన్నపి |
సర్వసిద్ధిమవాప్నోతి నాత్ర కార్యా విచారణా || 37 ||

తదేతత్కవచం దివ్యం సర్వమంగళదాయకం |
శ్రీవైష్ణవైరసూయాదిరహితైః పరిగృహ్యతాం || 38 ||

గురుభక్తివిహీనాయ వైష్ణవద్రోహిణే తథా |
దేవతానిందకాయైతత్ కథ్యతాం న కదాచన || 39 ||

శతాయ చలచిత్తాయ యతినిందాపరాయ చ |
మాయావినేపి న వదేత్ తత్తత్సంసర్గిణేఽపి చ || 40 ||

డంభి హైతుకపాషండినాస్తికేభ్యో దురాత్మనే |
శుశ్రూషారహితాయైతత్కృతఘ్నాయ న చోచ్యతాం || 41 ||

భక్తి శ్రద్ధాసమేతాయ భగవద్భక్తి కాంక్షిణే |
గురుభక్తిరతాయైతత్ కథయేన్నిస్పృహో బుధః || 42 ||

పంచకాలపరాయాపి పంచసంస్కారధారిణే |
వైష్ణవాయ వదేద్విద్వాన్ ప్రపన్నాయ విశేషతః || 43 ||

ఆర్తా భీతా విషణ్ణా వా ఘోరవ్యాధినిపీడితాః |
ఏతత్సంకీర్త్య కవచం ముక్తదుఃఖా భవంతి హి || 44 ||

అపరాధసహస్రైశ్చ వృతః పఠతి చేన్నరః |
శ్రియః పతిః స్వయం సాక్షాత్కృపాపాత్రం కరోతి తం || 45 ||

బ్రహ్మారుద్రమహేంద్రాది దేవతా అపి వీక్య తం |
పఠంతమేతత్కవచం శంకంతే స్వం స్థిరం పదం || 46 ||

నానుకూల్యం న నక్షత్రం న తీర్థాదినిషేవణం |
అస్య సంగ్రహణే పుంసాం న కించిదపి చింతయేత్ || 47 ||

కిమత్ర బహునోక్తేన కవచస్యాస్య యత్ఫలం |
వక్తుం వర్షసహస్రైస్తచ్చేషోఽపి న భవేత్ ప్రభుః || 48 ||

|| ఇతి శ్రీమన్నిగమాంతమహాదేశికకవచం సమాప్తం ||